

हरिवंशं – भविष्यपर्व
नीलकण्ठव्याख्यानसमेतं
अथ नवमोऽध्यायः
एकार्णवे भगवन्मार्कण्डेयसंवादः

वैशम्पायन उवाच

एवमेकार्णवीभूते शेते लोके महाश्रुतिः ।
प्रच्छादय सलिलं सर्वं हरिर्नारायणः प्रभुः ॥ ३-१०-१

यज्ञरूपक्रतो योगमुक्त्वा तूर्ये निगदयते ।
मार्कण्डेय समाधिश्च तद्विप्रेषु निदर्शनम् ॥ १

एवमिति । लोके शुद्धचिदात्मनि महाश्रुतिर्महायशाः ईशः सलिलकार्यं जगत्प्रच्छादय
उपसंहृत्य शेते शुद्धचिन्मात्ररूपेणावतिष्ठत इत्यर्थः ॥

महतो रजसो मध्ये महार्णवसमस्य वै ।
विरजस्को महाबाहुरक्षरं ब्रह्म यं विदुः ॥ ३-१०-२

एतदुपपादयितुं ब्रह्मण एव बन्धप्रसक्तिमाह - महत इत्यादिना ॥ रजसः रजोगुणकार्यकर्मफलभूतस्य
देहेन्द्रियादेर्मध्ये दुर्लघ्यत्वान् महार्णवसमस्य विरजस्को देहादिधर्मास्पर्शी महान्तौ बाहु
इव बाहु अक्षरब्रह्माख्यौ प्रणवतत्त्वमसिवाक्यरूपौ उपास्तिक्रियाप्रत्यक्तत्त्वसाक्षात्काराभ्यां
जगद्द्वारक्षमौ विदयेते यस्य तथा ॥

आत्मरूपप्रकाशेन तपसा संवृतः प्रभुः ।
त्रिकमास्थाय कालं तु ततः सुष्वाप सोऽव्ययः ॥ ३-१०-३

आत्ममिति ॥ यं परं ब्रह्म विदुः सः समुद्रः परमात्मा सुष्वाप स्वरूपं विस्मृतवानिति संबन्धः
। तत्र हेतुः । तपसा आलोचनेन मनोरथात्मकेन संवृतः तिरोहिताङ्गरूपः । कीदृशेन तपसा

आत्मरूपप्रकाशेन चैतन्याभासेन । अत एव त्रिकं भूतभविष्यद्वर्तमानरूपेण त्रिविधं कालं
आस्थाय अधिष्ठाय सुष्वाप ।

पुरुषो यज्ञ इत्येवं यत्परं परिकीर्तितम् ।
यच्चान्यत्पुरुषाख्यं स्यात्सर्वं तत्पुरुषोत्तमः ॥ ३-१०-४

एवं प्रभोरेव बन्धप्रसक्तिं प्रदर्शय तन्निवृत्त्युपायं योगं यज्ञरूपकेण विधित्सुस्तत्प्राप्यं
वस्त्वाह - पुरुषो यज्ञ इति । पुरुष इव पुरुषः शिरःपाण्यादिरूपकः यज्ञो योगयज्ञप्राप्यः -
यत्पुरुषाख्यं परं कीर्तितं सः उत्तमः पुरुषः - इत्यादि श्रुतिषु यच्चान्यद्वियदादि पुरुषेण
चिदात्मनैव ख्यायते प्रकाशयते तत्सर्वं पुरुषोत्तमः । चिन्मात्रमेव तत्राध्यस्तस्यान्यस्य
तदनन्यत्वादीत्यर्थः ॥

ये च यज्ञपरा विप्रा ऋत्विजा इति संज्ञिताः ।
आत्मदेहात्पुराभूता यज्ञेभ्यः श्रूयतां तदा ॥ ३-१०-५

एवं प्राप्यमुक्त्वा प्रापकमाह ये चेति । यज्ञपरब्रह्मनिष्ठाः विप्रा इव विप्राः रागादि शुन्याः
ऋत्विजः ऋतौ कालात्मनि परस्मिन् यजन्ते संगतिं कुर्वते ऋत्विजास्त आदयः ।
यजे संगतिकरणार्थात् । आत्मदेहात् । चित्पुरुषात् पराभूताः । अनादौ सम्सारे पूर्वसिद्धाः
यज्ञेभ्यः यज्ञार्थमेव भूताः । न पश्वादिसाधारणविषयभोगार्थं यथैतत्तथा श्रूयतां मत इति
शेषः ॥

ब्रह्माणं परमं वक्त्राद्दुद्गातारं च सामगम् ।
होतारमथ चाध्वर्युं बाहुभ्यामसृजत्प्रभुः ॥ ३-१०-६

योगयज्ञार्हानृत्विजः प्रस्तौति - ब्रह्माणमिति । अत्र काठके - विश्वसृजां सत्रे ब्रह्म
ब्रह्माभवत् स्वयं । अमृतमेव उद्गायत् इति । ब्रह्मामृतशब्दाभ्यां वेदतदर्थो उच्येते । तत्र
परममिति विशेषणाद्गुणनिषदे एव ब्रह्म तत्साध्या वृत्तिरमृतसाधनत्वादमृतम् ते उभे
ब्रह्मोद्गातृशब्दाभ्यामिहोक्ते । वक्त्रप्रभवत्वेन च तयोरन्तरङ्गत्वमुक्तम् । होत्रध्वर्युसत्यः

ह होतैषामसीत्प्राणो अध्वर्युरभवत् इति श्रुत्युक्तौ सत्यप्राणौ ताभ्यां सत्योक्तिप्राणजयौ वक्त्रजावपि तदुपकारतया किंचिद्बहिरङ्गौ । एवमुत्तरत्र अक्षरयोजना स्पष्टा । ब्रह्मादि चतुष्टयं वक्त्रादसृजतित्युक्त्वा ब्राह्मणाच्छंस्यादि चतुष्कं बाहुभ्यामसृजदित्याह बाहुभ्यामित्यादि सपादश्लोक एकं वाक्यम् ॥

ब्राह्मणो ब्राह्मणत्वाच्च संप्रस्तारं च सर्वशः ।
तन्मित्रं वरुणं सृष्ट्वा प्रतिष्ठातारमेव च ॥ ३-१०-७

ब्राह्मणत्वाद्ब्रह्म वेदस्तदध्येतृत्वात् ब्राह्मणो ब्राह्मणाच्छंसी नाम संप्रस्तारं प्रस्तोतारं तन्मित्रं वरुणं मैत्रावरुणसंज्ञं प्रशस्तारं प्रतिष्ठातारं प्रतिप्रस्थातारं एतैः । अशः स ब्राह्मणस्तेजः भूतः स प्रस्तौतैषामासीत् ऋतमेषां प्रशास्तासीत् अपानो विद्वानावृतः प्रतिप्रातिष्ठदध्वरः इति श्रुत्युक्तास्ते तेजोभूत ऋतापानारख्यो धीबलपूर्वस्मृतिस्वधर्माचरण जयानुकुलापानारख्य मूलबन्धा विहिता ज्ञेयाः ।

उदरात्प्रतिहर्तारं पोतारं चैव भारत ।
अच्छावाकमनोरूभ्यां नेष्टारं चैव भारत ॥ ३-१०-८

प्रतिहर्तृपोत्रच्छावाकेनेष्टशब्दैः भविष्यत्प्रति चाहरत् अपचितिः पोत्रीयामयजत् अच्छावको भवदयशः नेष्ठीयामयजत्त्विषिः इति श्रुत्युक्तेषु भविष्यत् भाव्यनुसंधानं अपचितिर्देवतातिथि पुजनं यशः यशस्करमिति वदान्यत्वादि त्विषिस्तपस्तेजः ॥

पाणिभ्यामथ चाग्नीध्रं सुब्रह्मण्यं च यज्ञियम् ।
ग्रावाणमथ बाहुभ्यामुन्नेतारं च यज्ञियम् ॥ ३-१०-९

तथा आग्नीध्रसुब्राह्मण्यग्रावशब्देक्तग्रावस्तुदुर्नेतृशब्दैः आग्नीध्रादिविदुषिसत्यं श्रद्धा हैवायजत्स्वयं वागेषां तु ब्रह्मण्यासीत् ओजोभ्यष्टोद्गाव्यः उर्जानमुदवहत् इति श्रुत्युक्तेषु विदुषी शास्त्रार्थोपबृंहिका ऊहपोहकौशलवती श्रद्धा वाक् स्वाध्यायप्रवचने ओज इन्द्रियजये शौर्यम् ऊर्कं योगाङ्गानामुर्जितिरित्येते ग्राह्याः । यज्ञेति - ब्रह्मा ॥ १ ॥ उद्गाता ॥ २ ॥ होता ॥ ३

॥ अध्वर्युः ॥ ४ ॥ ब्राह्मणाच्छंसी ॥ ५ ॥ प्रस्तोता ॥ ६ ॥ मैत्रावरुणः ॥ ७ ॥ प्रतिप्रस्थाता ॥ ८ ॥ प्रतिहर्ता ॥ ९ ॥ पोता ॥ १० ॥ अच्छावाकः ॥ ११ ॥ नेष्टा ॥ १२ ॥ आग्नीध्र ॥ १३ ॥ सुब्रह्मण्यः ॥ १४ ॥ ग्रावस्तोता ॥ १५ ॥ उञ्जेता ॥ १६ ॥ एते ऋत्विजः । एते योगे यथाक्रम - प्रणवः ॥ १ ॥ तदर्थभावनम् ॥ २ ॥ सत्योक्तिः ॥ ३ ॥ प्राणजयः ॥ ४ ॥ धीतैक्षण्यम् ॥ ५ ॥ पूर्वस्मृतिः ॥ ६ ॥ आचारः ॥ ७ ॥ अपानजयः ॥ ८ ॥ भाविदुःखचिन्ता ॥ ९ ॥ ईशपुजा ॥ १० ॥ दानम् ॥ ११ ॥ योगोत्साहः ॥ १२ ॥ सात्त्विकी श्रद्धा ॥ १३ ॥ वेदान्तश्रवणम् ॥ १४ ॥ इन्द्रियशौर्यम् ॥ १५ ॥ योगाङ्गानामुर्जिति ॥ १६ ॥ च लक्ष्यन्ते ॥

एवमेवैष भगवान्घोडशैताञ्जगत्पतिः ।

प्रवक्तृन् सर्वयज्ञानामृत्विजोऽसृजदुत्तमान् ॥ ३-१०-१०

एवमिति । एतानुपनिषदादीन् सर्वयज्ञानां चत्वारः सबीजयोगाः पञ्चमो निर्बीजश्च वक्ष्यमाणास्तेषां सर्वेषां योगयज्ञानां प्रवक्तृन् प्रापकान् वज गतौ इत्यस्मात्तृच् ।

तदेष वै वेदमयः पुरुषो यज्ञसंमितः ।

वेदाश्च तन्मयाः सर्वे साङ्गोपनिषदक्रियाः ॥ ३-१०-११

तदेष इति ॥ स एष ऋत्विक् स्रष्टा भगवान् वेदमयो वेदप्रधानो वेदैकगम्यः । नावेदविन्मनुते तं बृहन्तम् इति श्रुतेः पुरुषः परमात्मा यज्ञेन योगेन सम्यक् मितः प्रमितोपरोक्षी । कृत यज्ञसंमितः वेदाश्च तन्मयाः तस्यैव प्रतिपादकाः क्रियाश्च तन्मयास्तत्रापका इत्यनुषज्य योज्यम् ॥

स्वपित्येकार्णवे चैव यदाश्चर्यमभूत्तदा ।

श्रूयते तद्यथा वृत्तं मार्कण्डेयो यदन्वभूत् ॥ ३-१०-१२

एवमुक्तसाधनकलापविशिष्टो योगी यथा एकार्णवे चिन्मात्रे स्वपिति प्रवेष्टुं यतते तदाश्चर्यम् अभूत् भवति । तत् विश्वरूपदर्शनातीतान् आगतादिदर्शनं चेत्यादि श्रूयते । वेद सर्वं ह पश्यः पश्यति यच्चान्यदिच्छन्न लभते तदत्र गत्वा विन्दते इत्यादौ ।

अत्राख्यायिकामाह - तद्यथावृत्तमित्यादीना ॥

जीर्णो भगवतस्तस्य कुक्षावेव महामुनिः ।
बहुवर्षसहस्रायुस्तस्यैव वरतेजसा ३-१०-१३ —

जीर्णः सर्वोपाधिप्रहाणेन प्रविलीनः । मार्कण्डेयं स्तौति सार्धद्वयेन बह्विति ॥

इति तीर्थप्रसङ्गेन प्रिथिवीतीर्थगोचरः ।
आश्रमानपि पुण्यांश्च तीर्थान्यायतनानि च ॥ ३-१०-१४

इति वक्ष्यमाणप्रकारेण तीर्थनिमित्तमेव सर्वतीर्थदर्शी न दक्षिणादयर्थमित्यर्थः । आश्रमानित्यादीनां
समाश्रितः इत्यनेन संबन्धः ॥

देशान् राष्ट्राणि चित्राणि पुराणि विविधानि च ।
जपहोमरतः क्षान्तस्तपो घोरं समाश्रितः ॥ ३-१०-१५

मार्कण्डेयस्ततस्तस्य शनैर्वक्त्राद्विनिःसृतः ।
निष्क्रामन्तं न चात्मानं जानीते देवमायया ॥ ३-१०-१६

एवं चिन्मात्रे लीनोऽपि मार्कण्डेयः पुनर्विना व्युत्थानसंकल्पसुप्तवत्समाधेर्व्युधतिष्ठदित्याह
- मार्कण्डेय इति । वक्त्रात्स्वलयस्थानात् ॥

निष्क्रान्तस्तस्य वदनादेकार्णवमथो गतः ।
सर्वतस्तमसाच्छन्नं मार्कण्डेयो निरीक्षते ॥ ३-१०-१७

एवं व्युत्थितोऽपि अथो पुनः एकार्णवं चिन्मात्रं गतः प्रवेष्टुं प्रयत्नं कृतवान् । तं च
तमसा अज्ञानेनावरणविक्षेपशक्तिमता आच्छन्नं निरीक्षते । अयं भावः - चित्तसत्त्वं

तत्त्वे प्रणिधित्सदपि तत्त्वस्य तमसा पिहितत्वात्तत्र विक्षेपरूपम् ऐश्वर्यमेवावेक्षितवान्
रज्ज्वामिव सर्पमिति ॥

तस्योत्पन्नं भयं तीव्रं संशयश्चात्मजीविते ।
देवदर्शनसंहृष्टो विस्मयं चागमत्परम् ॥ ३-१०-१८

भयं द्वैतदर्शनजम् । द्वितीयाद्वै भयं भवति इति श्रुतेः । आत्मजीविते स्वरूपस्थैर्ये किं
निर्विशेषमेव स्वरूपं नित्यमुत सविशेषमिति संशयश्चोत्पन्नः । संशयच्छेदं विवेकबलैनेव
कृतवानित्याह - देवेति । देवदर्शनं शुद्धसक्षात्कारः तेन सम्हृष्टः प्राप्तानन्दः विस्मयं
परं चागमत् । कारणाभावेऽप्याकस्मिकीमन्तः सृष्टिं दृष्ट्वेति भावः ॥

सञ्चिन्तयति मध्यस्थो मार्कण्डेयोऽतिशङ्कितः ।
किंस्विद्धवेदियं चिन्ता मोहः स्वप्नोऽनुभूयते ॥ ३-१०-१९

विवेकमेवाह - सञ्चिन्तयतीति । मध्यस्थः निर्विशेषान्यतरनिर्णयहीनः चिन्ता मनोरथः
मोह इन्द्रजालादिजो भ्रमः स्वप्नः प्रसिद्धः ॥

व्यक्तमन्यतमो भावो ह्येतेषां भविता मम ।
न हीदृशमसंकलिष्टमयुक्तं सत्यमर्हति ॥ ३-१०-२०

एतेषामन्यतमोऽयं भावो मनोविकारो न वस्तुतत्त्वमित्यर्थः । तस्यैवासंभवमाह - न हीति
। सत्यं पारमार्थिकं अयुक्तम् असङ्गि असंकलिष्टम् अविद्यादिसंकलेशशून्यम् सत्
ईदृशं मनोरथादिरूपं भवितुमर्हसि ॥

नष्टचन्द्रार्कपवने छन्नपर्वतभूतले ।
कतमः स्यादयं लोक इति चिन्ताव्यवस्थितः ॥ ३-१०-२१

तत्र हेतुमाह - नष्टेति महाभूतानां नाशोऽपि भासमानस्य चिन्तादिष्वन्यतमत्वस्यैव

संभवास्क्तमो लोकोऽयमिति चिन्तितवान् ॥

अपश्यच्चापि पुरुषं शयानं पर्वतोपमम् ।
तोयाढ्यमिव जीमूतं मध्ये मग्नं महार्णवे ॥ ३-१०-२२

स एवं तत्त्वनिश्चयाभावात् संदेहनिवृत्तिं कामयमानः स्वराध्यां कारणोपाध्यभिमानिनीं
देवतामपश्यत् । तथा च प्रतिबोधितः कृतकृत्यो बभूवेत्याह - अपश्यदित्यादिना ।
तोयाढ्यमिति कृष्णत्वं सूचितम् । महार्णवे परमानन्दे ॥

तपन्तमिव तेजोभिर्भास्वन्तमिव वर्चसा ।
जाग्रन्तमिव गाम्भीर्याच्छ्वसन्तमिव पन्नगम् ॥ ३-१०-२३

जाग्रन्तमित्यार्षो नुम् ॥

स देवं प्रष्टुमायाति को भवानिति विस्मयात् ।
तथैव च शनैर्भूयो मुनिः कुक्षिं प्रवेशितः ॥ ३-१०-२४

पुनः पुर्वत्चिन्मात्रत्वं प्राप्त इत्याह - स देवमिति ॥

स प्रविष्टः पुनः कुक्षौ मार्कण्डेयः सुनिश्चितः ।
तथैव चरते भूयो विजानन्स्वप्नदर्शनम् ॥ ३-१०-२५

स एवं भूतश्चिन्मात्रत्वमेवात्मतत्त्वं द्वैतं तु स्वप्नमात्रमिति संप्रज्ञातमेव निश्चितवानित्याह
- संप्रविष्ट इति ॥

स तथैव यथापुर्वम् पृथिवीमटते पुनः ।
पुण्यतीर्थानि पुतानि निरैक्षदिवि भूतले ॥ ३-१०-२६

स तथैवेति - यथा व्युत्थाने तथैव संप्रज्ञाने घटनादिकं कृतवानित्यर्थः ॥

क्रतुभिर्यजमानांश्च समाप्तवरदक्षिणैः ।
पश्यते देवकुक्षिस्थान्यज्ञीयञ्छतशो द्विजान् ॥ ३-१०-२७

देवकुक्षिस्थान् हार्दाकाशस्थान् ईक्ष्यते इति शेषः ॥

सदृत्तमाश्रिताः सर्वे वर्णा ब्राह्मणपूर्वकाः ।
चत्वारश्चाश्रमाः सम्यग्यथोद्दिष्टपदानुगाः ॥ ३-१०-२८

वर्षाणां शतसाहस्र्यं मार्कण्डेयो महामुनिः ।
विचरन् पृथिवीं कृत्स्नां न च कुक्ष्यन्तमैक्षत ॥ ३-१०-२९

ततः कदाचिदथ वै पुनर्वक्त्राद्विनिःसृतः
सुप्तं न्यग्रोधशाखायां बालमेकं निरीक्षते ३-१०-३०

तत्त्वविशयस्य दुःसंपादकत्वं वक्तुं पुनर्मार्कण्डेयस्य मोहमाह - ततः कदाचिदिति ।
वक्त्राद्विनिःसृत समाधेर्व्युत्थितः । न्यग्रोधशाखायां न्यक् नीचैः रोहतीति न्यग्रोधः स्थूलः
संसारवृक्षः । उर्ध्वमुलमधः शाखमित्युक्तेः । तस्यां शाखायां एकदेशे सुप्तमनाविष्कृतैश्वर्यं
शान्तं बालम् स्वाराध्यमीशं चिन्तयते कस्मिन्सति ॥

यथा चैकार्णवजले नीहारेण वृतान्तरे ।
अव्यक्तभीषणे लोके सर्वभूतविवर्जिते ॥ ३-१०-३१

यथा चेति । स्रष्टा चेत्यर्थः । एकार्णवजले शुद्धज्ञानसामर्थ्यं नीहारेणाज्ञानेन पूर्ववत्तिरोहिते
सति तथा लोके अपि भूतविवर्जिते चतुर्विधभूतग्रामशून्ये । अत एवाव्यक्ते भीषणे च

द्वितीयाभावात् तस्मादेकाकी विभेतीत्यविद्यावस्तायामेकाकिनं प्रति भयजनके सति
भगवान् गुर्वादिरूपेणाविर्भूय भक्ताननुगृह्णातित्याह - स भूय इतादिना ॥

स भूयो विस्मयाविष्टः कौतुहलसमन्वितः ।
बालमादित्यसङ्काशं न शक्नोत्युपसर्पितुम् ॥ ३-१०-३२

विस्मयाविष्टः समाधौ कृत्नस्य व्यावहारिकस्य तीर्थक्षेत्रादेर्दर्शनं व्युत्थाने तद्दर्शनमिति
विस्मयाविष्टः दिव्यैकाकिबालदर्शनाच्च कौतुहलसमन्वितः ॥

सोऽचिन्तयदथैकान्ते स्थित्वा सलिलसन्निधौ ।
पूर्वदृष्टमिदं नेति शङ्कितो देवमायया ॥ ३-१०-३३

सोऽचिन्तयदित्यादिः स्पष्टार्थो ग्रन्थः ।

अगाधे सलिलस्तब्धे मार्कण्डेयः प्लवन्मुनिः ।
न शान्तिं लभते तत्र श्रमात्संत्रस्तविक्लवः ॥ ३-१०-३४

तथैव भगवान्हंसो गतो योगेन बालताम् ।
बभाषे मेघतुल्येन स्वरेण पुरुषोत्तमः ॥ ३-१०-३५

श्रीभगवानुवाच

मा भैर्वत्स न भेतव्यमिहैवायाहि चान्तिकम् ।
मार्कण्डेय मुने धीर बालस्त्वं श्रमपीडितः ॥ ३-१०-३६

मार्कण्डेय उवाच

को मां नाम्ना कीर्तयते तपः परिभवन्मम ।
बहुवर्षसहस्रायुर्धर्षयंश्चैव मे वयः ॥ ३-१०-३७

न ह्येषु समुदाचारो देवेष्वपि समाहितः ।
मां ब्रह्मापि स विश्वेशो दीर्घायुरिति भाषते ॥ ३-१०-३८

कस्तपो घोरशिरसो ममाद्य त्यक्तजीवितः ।
मार्कण्डेयेति मां प्रोक्त्वा मृत्युमीक्षितुमिच्छति ॥ ३-१०-३९

क इति । तपः परिभवन्निति शेषः ॥

वैशम्पायन उवाच

एवमाभाषते क्रोधान्मार्कण्डेयो महामुनिः ।
अथैनं भगवान्भूयो बभाषे तत्परायणम् ॥ ३-१०-४०

श्रीभगवानुवाच

अहं ते जनको वत्स हृषीकेशः पिता गुरुः ।
आयुःप्रदाता पौराणः किमर्थं नोपसर्पति ॥ ३-१०-४१

एवं वयस्तपोभ्यां चृद्धमन्यम् ऐक्यात्मं बुबोधयिषया तस्य गर्वं तावदपनेष्यन् श्रीभगवानुवाच
- अहं ते जनक इत्यादि । नोपसर्पति भवान् मामिति शेषः ।

मां पुत्रकामः प्रथमं पिता ते हाङ्गिरा मुनिः ।
पूर्वमाराधयामास तपस्तीव्रमुपाश्रितः ॥ ३-१०-४२

आङ्गिरा हिरण्यगर्भः । एतं नु एवाङ्गिरसं मन्यन्तेऽङ्गानां हि रसस्तेन इति श्रुत्या
विश्वपितरि तैजसेऽङ्गिरःशब्दवृत्तेर्दर्शितत्वात् ॥

ततस्त्वां घोरशिरसं दहनोपमतेजसम् ।
दत्तवानहमात्मेषु महर्षिममितायुषम् ॥ ३-१०-४३

घोरशिरसं नाम्ना । मार्कण्डेय इति तु मृकण्डोरपत्यत्वानाम ॥

तत्र नोत्सहते चान्यो यो न भूतो ममात्मकः ।
द्रष्टुमेकार्णवगतं क्रीडन्तं योगधर्मिणम् ॥ ३-१०-४४

तत्र आवयोर्जन्यजनकभावे संबन्धे सति यो ममात्मको मदभिन्नो न भूतः सोऽन्योऽचेतनतवात्
एकार्णवगतं योगधर्मिणं मां द्रष्टुं नोत्सहत इति योजना । अयं भाव - जडाजडौ द्वौ
पदार्थौ तत्र जडो नाजडं द्रष्टुमिष्टं नाप्यजडो जडादन्यं तस्यापि दृश्यत्वेन जडत्वापत्तेरत
आवयोरैकात्म्यं निश्चितमिति ॥

वैशम्पायन उवाच

ततः प्रसन्नवदनो विस्मयोत्फुल्ललोचनः ।
मुर्ध्नि बद्धाञ्जलिपुटो मार्कण्डेयो महातपाः ॥ ३-१०-४५

इदमेव ऐकात्म्यं विस्तरेण वक्तुं प्रश्नमवतारयति - तत इत्यादि ॥

नामगोत्रे ततः श्रुत्वा दीर्घायुर्लोकपुजितः ।
अथाकरोन्नमस्कारं प्रणतः शिरसा प्रभुम् ॥ ३-१०-४६

मार्कण्डेय उवाच

इच्छेऽहं तत्त्वतो मायामिमां ज्ञातुं तवानघ ।
यदेकार्णवमध्यस्थः शेषे त्वं बालरूपवान् ॥ ३-१०-४७

किंसंज्ञः कश्च भगवाँन्लोके विज्ञायसेऽनघ ।

तर्कये त्वां महाभूतं न भूतमिह तिष्ठति ॥ ३-१०-४८

श्रीभगवानुवाच

अहं नारायणो ब्रह्मा संभवः सर्वदेहिनाम् ।
सर्वभूतोद्भवकरः सर्वभूतविनाशनः ॥ ३-१०-४९

मायायास्तत्त्वं श्रीभगवानुवाच - अहं नारायण इति । यो अयमस्मत्प्रलयविषयः नारायणो नारायण्य कृत्स्नप्रपञ्च लयाधिष्ठानं उपादिस्पर्शशून्यं तदेव मायया अन्यथा भाति । तत्त्वं तज्ज्ञानान् मायानिवृत्तिस्तदज्ञानाद् रज्जूरगवद्ब्रह्मादिरूपेण मायैव भातीत्यर्थः ।

अहमैन्द्रे पदे शक्र ऋतुनामपि वत्सरः ।
अहं युगे युगाक्षयश्च युगस्यावर्त एव च ॥ ३-१०-५०

ऐकात्म्यग्रहणासमर्थानाम् उपास्त्यर्थं विभूतिराह - अहमैन्द्रे पदे इत्यादिना सार्धत्रयेण ।

अहं सर्वाणि सत्त्वानि दैवतान्यखिलानि च ।
भूजगानामहं शेषस्ताक्षर्योऽहं सर्वपक्षिणाम् ॥ ३-१०-५१

अहं सहस्रशीर्षा ध्यौर्यः पदैरभिसंवृतः ।
आदित्यो यज्ञपुरुषो देवो यज्ञमयो मखः ।

अहमग्निर्हव्यवाहो यादसां पतिरव्ययः ॥ ३-१०-५२
यत्पृथिव्यां द्विजेन्द्राणां तपसा भावितात्मनाम् ।

बहुजन्मनिरुद्धात्मा ब्राह्मणो यतिरुच्यते ॥ ३-१०-५३
ज्ञानवान् दृष्टविश्वात्मा योगिनां योगवित्तमः ।

यदिति । तपसा स्वधर्मानुष्ठानेन भवितात्मनां शुद्धचेतसां मध्ये बहुषु जन्मसु निरुद्धात्मा
निरुद्धचेता ब्राह्मणो ब्रह्मवित् यतिः संन्यासी । यदुच्यते ब्रह्मविद्ब्रह्मैव भवति इति शास्त्रे
यद्रूपत्वेनोच्यते तद्ब्रह्माहं मायया अनारोपितं रूपमहमिति पूर्वेण संबन्धः ॥

कृतान्तः सर्वभूतानां विश्वेषां कालसंज्ञितः ॥ ३-१०-५४
अहं कर्म क्रिया जीवः सर्वेषां धर्मदर्शनः ।

निष्क्रियः सर्वभूतेषु स्वात्मज्योतिः सनातनः ३-१०-५५
प्रधानं पुरुषो देवोऽहमाद्यस्त्वक्षयोऽव्ययः

अहं धर्मस्तपश्चाहं सर्वाश्रमनिवासिनाम् ॥ ३-१०-५६
अहं हयशिरो देवः क्षीरोदे यो महार्णवे ।

ऋतं सत्यं च परममहमेकः प्रजापतिः ॥ ३-१०-५७
अहं सांख्यमहं योगमहं तत्परमं पदम् ।

ऋतं श्रुत्युक्तानुष्ठानं कर्मादीन् सत्यं तत्प्राप्यं ब्रह्मः ॥

अहमिज्यो भवश्चाहमहं विद्याधिपः स्मृतः ॥ ३-१०-५८
अहं ज्योतिरहं वायुरहं भूमिरहं नभः ।

सांख्यं वेदान्तविचारः । योगश्चित्तवृत्तिनिरोधः । विद्याधिपो विद्याप्रदाता ॥

अहमापः समुद्राश्च नक्षत्राणि दिशो दश ।
अहं वर्षमहं सोमः पर्जन्योऽहमहं रविः ॥ ३-१०-५९

क्षीरोदः सागरश्चाहं समुद्रो वडवामुखः ।
वह्निः संवर्तको भूत्वा पिबंस्तोयमहं रविः ॥ ३-१०-६०

सागरो लवणोदकः । समुद्रः स्वादुदकादिः ॥

अहं पुराणं परमं तथैवेह परायणम् ।
भविष्यं चैव सर्वत्र भविष्ये सर्वसंभवः ॥ ३-१०-६१

यत्किञ्चित्पश्यसे चैव यत्छृणोषि च किञ्चन ।
यच्चानुभवसे लोके तत्सर्वं मामकं स्मृतम् ॥ ३-१०-६२

तत्सर्वं मामकं स्मृतं स्वरूपमिति शेषः ॥

विश्वं सृष्टं मया पूर्वं सृजेयं चाद्य पश्य माम् ।
युगे युगे च स्रक्ष्यामि मार्कण्डेयाखिलं जगत् ॥ ३-१०-६३

तदेतदखिलं सर्वं मार्कण्डेयावधारय ।
शुश्रूषुर्मम धर्मेप्सुः कुक्षौ चर सुखी भव ॥ ३-१०-६४

मम धर्मेप्सुः ऐश्वर्येप्सुः कुक्षौ चर निर्विकल्पं समाधिमनुतिष्ठ । सुखी संसारदुःखशून्यः
॥

मम ब्रह्मा शरीरस्थो देवाश्च ऋषिभिः सह ।
व्यक्तमव्यक्तयोगं मामवगच्छापराजितम् ॥ ३-१०-६५

ब्रह्मादीन् प्रति स्वस्य तटस्थकारणत्वं मा भूत् किंतु अभिन्ननिमित्तोपाधनत्वरूपं
कारणत्वमेवेत्याह - मम ब्रह्मा शरीरस्थ इति । कनककुण्डलवत् सर्वमिदं मय्येवोतं
प्रोतं चेति भावः ॥

अहमेकाक्षरो मन्त्रः त्र्यक्षरश्चैव सर्वशः ।

त्रिपदश्चैव परमस्त्रिवर्गार्थनिदर्शनः ॥ ३-१०-६६

एकाक्षरः अकारः । अकारो वै सर्वा वाक् इति श्रुतेः । अक्षरः प्रणवः त्रिपदा गायत्री

वैशम्पायन उवाच

एवमेतत्पुराणेषु वेदान्ते च महामुनिः ।
वक्त्रे व्याहृतवानाशु मार्कण्डेयं महामुनिम् ॥ ३-१०-६७

सर्ववेदान्तप्रसिद्धं महामुनिर्व्यासो बबन्धेत्याह वैशंपायन - एवमिति । आहृतवान्
आनीतवान् मार्कण्डेयं मुखे प्रक्षेप्तुमिति शेषः ॥

प्रवेशयामास ततो जठरं विश्वरूपधृक् ।
ततो भगवतः कुक्षिं प्रविष्टो मुनिसत्तमः ।
रराम सुखमासाद्य शुश्रूषुर्हसमव्ययम् ॥ ३-१०-६८

हंसं परमात्मानं शुश्रूषुः निर्विकल्पकेन समाधिना आराधयितुमिच्छुः ॥

तदक्षरं विविधमथाश्रितो वपुर्-
महार्णवे व्यपगतचन्द्रभास्करे ।
शनैश्चरन् प्रभूरपि हंससंज्ञितोऽ-
सृजज्जगद्विसृजति कालपर्यये ॥ ३-१०-६९

अध्यायार्थमुपसंहरमिति - तदक्षरमिति ॥ हंससंज्ञितस्थदक्षरम् अविनाशी ब्रह्म कीदृशः
विविधं वपुर्नाश्रितः सन्नपि महार्णवे चिन्मात्रावस्थायां चन्द्रभास्कर शब्दित तत्कारणमनश्चक्षुर्वर्जिते
कार्यकारणपरपञ्चशून्ये इत्यर्थः । शनैः भूमिजयक्रमेण चरन् कालपर्यये अविद्यालेशवशात्
समाधिसुखविच्छेदकाले जगदसृजत् महाभूतमयं विसृजति विविधभौतिकं सृजति ।

इति श्रीमहाभारते खिलेषु हरिवंशे भविष्यपर्वणि पौष्करे मार्कण्डेयदर्शने दशमोऽध्यायः
इति महाभारते खिलेषु हरिवंशे भविष्यपर्वणि टीकायां दशमोऽध्यायः

Harivamsha Maha Puranam - Part 3 - Bhavishya Parva

iitranslated by G. Scaufelberger, scaufel@wanadoo.fr August 22, 2008

Proof-read by K S Ramacandran, ramacandran_ksr@yahoo.ca

Electronic version of Nilakantha commentary by A. Purushothaman, purushu55@gmail.com

Devanagari version prepared using latex-sanskrit package of Charles Wikner

If you find any errors compared to Chitrashala Press edition, send corrections to A. Harindranath, harindranath_a@yahoo.com